



“ዝኽሪ ሰማእታት ኢልና ክሳድና እንትነድንን ክንዝክሮ ዝግበኣና ነቲ ህዝቢ እዩ!”

“ኣብ ትሕቲ ኢህወዴግ ዘለዎ ውድባት እንተይተሰኻኸፋ ብትረት ሓደ ኮይነን ዝግምግማሉ መስርሕ ኢህወዴግ ቀልጢፉ ክፈጥር ኣለዎ!”

ተጋዳላይ ስብሐት ነጋ

ሳልሳይን መዛዘምን ክፋል

ኣብ ቀዳማይን ካልኣይን ክፋል ፅሑፍና ቤት ፅሕፈት ምስንዳእ ጋዜጣ ወይን ብምኽንያት በዓል መዓልቲ ሰማእታት ምስ ተጋዳላይ ስብሐት ነጋ ኣብ ዘካየድናዮ ሰፊሕ ቃለ መሕትት ኣብ ትርጉምን ረብሐን ምዝካር ሰማእታት፣ ኣብ ውሽጢ እቶም ዝሓለፉ 26 ዓመታት ዝተፈጠሩ ዓወታት፣ ክትግበሩ እናተገበኡም ግን ድማ ኣይተተግበሩን ዝብሎም ጉድለታት፣ ውድብ ህወሓት ኢህወዴግ ፀገማት እንትፍጠሩ ዝፈትሖሎም መንገድታት ሕዚ ምስቲ ሕሉፍ ባህልን ልምድን እቲ ውድብ ብምንፅፃር ዝርከበሉ ጥንካረ መሰረት ገይሩ ዘቐመጡ ገምጋም፣ ሓይልታት ትምክሕትን ፀቢብነትን ንምንታይ ኣብ ልዕሊ ህወሓትን ህዝቢ ትግራይን የነፃፅሩ ክምዘለዉ፣ እቲ ተጀሚሩ ዘሎ ብዕምቆት ናይ ምህዳስ ተግባር ነቶም ዘለዉ ሃገራዊ ፀገማት ካብ መሰረቶም ኣብ ምፍታሕ ክሳብ ሕዚ ንዝተሰርሑ ስራሕቲ ዝሃበና ርኢቶ፣ ነቲ ቀዲሉ ዝካየድ ጉባኤ ህወሓት ኢህወዴግ ዘለዎ ትፅቢትን ክሳብ ሽው ብዛዕባ ክሳለጡ ዝግበኣም ስራሕትን መሰረት ብምግባር ክለተ

ከፋላት አቅራቢናልኩም ነይርና። ሕዚ ድማ ነቲ ኣብ ሃገርና ዘሎ ህፁፅ ግዜ ኣዋጅ መሰረት ብምግባር እዚ ኣዋጅ ዝፈጠሮም ረብሓታትን በዚ ሕዚ ክሳብ መዓዝ ክፀንሕ ከምዝኸኸለል ዝሃቦ ሓሳብን፣ ኣብ ሕገ መንግስቲ ሃገርና ዘለዉ ፈተናታትን መበገሲኦምን፣ ሓይልታት ትምክሕቲ ካብ ትማሊ ክሳብ ሎሚ ዘለዎም መርገፅን ነቲ ሕገ መንግስቲ ዝሪእሉ መነፅርን፣ ኣብ ኩነታት መንግስቲ ሻብያን ኣብ ሻዕብያ ዝተኸተልናዮ ወፃኢ ጉዳይ ፖሊሲ እንትግምገም ዝሃቦ ርኢቶ፣ እቲ ዝመፅእ ዘሎ ጉባኤ ክሳብ ዝኣክል እናተሰርሐ ክፀንሕ ኣለዎ ብምባል ዝሃበና ዝርዝር መብርህታትን ካልኣት ስፍሓትን ዕምቆትን ዘለዎም ሓሳባት ሒዝና ቀሪብና ኣለና። ሰናይ ንባብ

ወይን፡- ሃገርና ኣብ ትሕቲ ህፁፅ ግዜ ኣዋጅ ኮይና ትመሓደር ምህላዎ ዝፍለጥ እዩ። ኣብ ትሕቲ ህፁፅ ኣዋጅ ኮይና ትመሓደር ብምህላዎ ከዓ ስክፍታታት ኣሎ። ብመሰረቱ እቲ ህፁፅ ግዜ ኣዋጅ ኣድላዩ ነይሩ ዶ ትብል? ክሳብ መዓዝ ከ እዚ ኣዋጅ እዚ ክፀንሕ ይኸእል?

ተጋዳይ ስብሓት፡- ብመሰረቱ ኢትዮጵያ ኣብ ዓለም ብሓለዎ ሰላም እትፍለጥ ዓዲ እያ። ሰላም ብምሕላው ካብ ኣፍሪካ ቀዳመይቲ እያ ኢትዮጵያ። እዚ ከምዚ ዝበለ ሽም ስለዘለና ኣብ ኢትዮጵያ ሰላም ክዝረግ ይኸእል እዩ ዝብል እምነት ዘለዎ ናይ ውሽጢ ይኹን ናይ ደገ ሓይሊ ዋላ ሓደ ኣይነበረን። ስለዝኾነ እቲ ፀገም ዘይተገመተ፣ ክመፅእ እውን ዘይነበሮ፣ ክፍጠር ዘይነበሮ ፀገም እዩ ተፈጠሩ። እቲ ፀገም ንልዕሊ ዓሰርተ ኣዋርሕ እዩ ድማ ፀኒሑ። ኣብዚ ንብረት፣ ህይወት ጠፊኡ እዩ። ነዚ ኩነታት ፀላእቲ ክፍጠር ይኸእል እዩ ኢሎም እኳ እንተዘይገመቱ ግን ከዓ ክኸውን ዝፀበይዎ ዝነበረ እዩ። ለይትን ቀትርን እውን እናሰርሕሉ ፀኒሑም እዮም። ክልተ ዝተፈላለዩ ግን ድማ ዝመሳሰል ባህጊ ዘለዎም ኣካላት ነዚ ስራሕ እናሰርሕዎ ፀኒሑም። እቶም ሓደ ምድብ መንግስቲ ክወድቕ /state failure/ ክፍጠር ዝደልዮ እዮም። እዚኦም ንኹሎም ሸሞም እንተይፀዋዕኹ መንግስቲ ኤርትራን ናቱ ኃይታታትን ኮራኹርን ዝሓውስ እዩ። መንግስቲ እንተወዲቐ ንብረት ጠፊኡ፣ ናይ ደቂ ሰባት ህይወት ሓሊፉ ክስተኻኸል ዝኸእል ነገር እውን ኣይኮነን። እዚ እንተተፈጠሩ ከዓ ንዓና ኣዕርዩ ከቢድ ታሪኻዊ ክሳራ እዩ። እዛ ሃገር ብዝኾነ መንገዲ ክትዕርዩሉ ናብ ዘይትኸእል ብርኪ እዩ ዝወሰድ። እዚ ንክኸውን እቶም ዝገለፀክዎም ኣካላት ምስ ኣብ ውሽጢ ሃገር እውን ዝርከቡ ብሕመቕ ዝተሰየሙ ተቓዋሚቲ ውድባት ፖለቲካ ብሓባር እናሰርሑ ፀኒሑም እዮም። እቲ ኩነታት ምስ ኣጋጠመ ድማ እዚ ክኸውን ይኸእል እዩ ኢሎም ደምዲሞም ነይሮም እዮም። ምንም ኣይተጠራጠሩን ነይሮም። ኢትዮጵያ ኣብቂዑላ እዩ ኢሎም ነይሮም። ኩናት ሕድሕድ ተጀሚሩ እዩ፣ መምለሲ የብሉን፣ ኢሎም ዝኣመኑ ፍፁማት ፀላእቲ እዮም።

ካልኣይ ፈትውትና ዝመስሉ ሕዚ እውን ኣሸማቶም እንተይፀዋዕኹ ገለ ዓበይቲ ዓድታት ኣብዚ ኩነታት ተረባሪቦም እዮም። ናይዚኦም ድሌት ምእንቲ ልኣላዊት ኢትዮጵያ ንኺይትህሉ እዩ። ኣብ ታሪኽ ሉኣላዊት

ኢትዮጵያ ተራእያ ስለዘይትፈልገ፣ ሉኦላዊት ኢትዮጵያ ኣብ ኣፍሪካ እተሕድሮ ፅልዎ እውን ስለዝፈልጡ በዚ ምኽንያት እውን ይመርም ስለዘሎ ሉኦላዊት ኢትዮጵያ ንምጥፋእ ንሶም እውን ተረባሪቦም እዮም። ንሳቶም ሓሻኸር እንድዮም ዝደልዩ ስለዚ እዚ ዘስግኦም ፈተውትና ዝመስሉ ዓባይቲ ዓድታት መንግስቲ ዘይብላ ሃገር ንምፍጣር እንታይኮነስ ናይ ኢህወዴግ ኣመራርሓ ንመድስካል /dilute ንምግባር/ ማለት እውን ሉኦላውነቱ ዘይሕልው መንግስቲ ኣብ ኢትዮጵያ ክፍጠር እናሰርሑ መጊኦም እዮም፤ ሕዚ እውን ይሰርሑ ኣለዉ። እዚኦም ብዋናነት ነቶም ውድቀት መንግስቲ ዝፀበዩ ናይ ውሽጢ ዓዲ ተቓዋምቲ ውድባት ምስ ኢህወዴግ ስልጣን ከማቕልዎም እዮም ዝደልዩ። ኢህወዴግ ምስ እዚኦም ብምሕዋስ ድኹምን ሉኦላውነቱ ዘይሕሉ መንግስትን ፈጢሮም ናቶም ተለኣኻኪ ምእንታን ክኸውን ይደልዩ። እዚ ምእንታ ክኸውን ድማ እዚኦም እውን ምስቶም ፀላእትና ኮይኖም ይሰርሑ።

ስለዚ ኣብ ውሽጢ ከምዚ ዝበለ ኩነታት ኮይነ ብምርኣይ እቲ ህፁፅ ግዜ ኣዋጅ ብወገነይ ዘንጊዑ እንተዘይኮይኑ ምእዋጁ ትክክል እዩ፤ እዩ ዝብል። እዚ እንትብል ግን ቁፅሪ ሓደ ህፁፅ ግዜ ኣዋጅ ዘፍጥር ኩነታት ክንፈጥር ኣይምተገበኣናን ነይሩ። ቀጥ ኢልና እናማዕበልና፣ ዲሞክራቲያዊ እናኸና ክንከይድ ምተገበኣና። ስለዝሓመቕና ግን ነቲ ሕመቕና ድማ ፀላእትና መዝሚዞም ናብቲ ዝረኣናዮ ኩነታት ስለዘእተውና እቲ ህፁፅ ግዜ ኣዋጅ ብዘይጥርጥር ኣድላዩ ኮይኑ ተረኺቡ።

እዚ ብምዃኑ እቶም ተሃርሂሮም ዝነበሩን ነናይ ባዕሎም ዕላማ ዝነበሮምን ክንደይ ከም ዝተናደዱ ይፈልጥዎ እዮም። ንሕና እውን ንፈልጦ ኢና። እዛ ሃገር ከይትድሕን፣ ካብቲ ገጢምዎ ዝነበረ ፀገም ምእንታን ከይትወፅእ ናብ ዝመስልዎም ሰባት ክንደይ ስልኪ ከም እተደወለ ንፈልጦ ኢና። ምኽንያቱ ወዲቕም እዮም ኢሎም ደምዲሞም እዮም ነይሮም። ስለዚ እቲ ህፁፅ ግዜ ኣዋጅ ኣዕርዩ ኣገዳሲ እዩ ነይሩ።

ሕዚ ኹን ንዝብል፣ እቲ ህፁፅ ግዜ ኣዋጅ ንክልዓልን ንኺይልዓልን ዝውሰኖ እቲ ኩነታት እዩ። ነቲ ኩነታት ዝግንዘቦ ከዓ ህዝቢ ኢትዮጵያ እዩ። ህዝቢ ኢትዮጵያ ይደልዮ ዶ? እንተይልና ንሰላሙ ብዘለዎ ትርጉም ህዝቢ ኢትዮጵያ ይደልዮ እዩ። ፀላእቲ ግን ኣይኮነን ክሳብ ሕዚ ክፀንሕን ክቕፅልን ነታ ሽዱሽተ ወርሒ እውን ከመይ ከምዝመረረቶም ርኢናዮም ኢና። ስለዚ ንሳቶም ቀልጢፉ ክለዓለሎም እዮም ዝደልዩ።

እቶም ፀላእቲ ሕዚ እውን ስርሓም ኣይሰርሑን ዘለው ኣይንብልን። ብመሰረት እቲ ኣቕዲሞም ዝተለምዎ ዝወደቕት ኢትዮጵያ ንምህላው ለይትን ቀትርን ካብ ምስርሖም ዓዲ ኣይውዕሉን። ብድምር ግን እዚኦም ደረጃኦም እዩ ዝፈላለ እምበር ክልቲኦም ሓደ እዮም። ምስቶም ኢትዮጵያ ክትወድቕ ዝደልዩ እንተተሓናፊፅና ወዲቕና ማለት እዩ። ስለዚ እዚኦም እቲ ህፁፅ ግዜ ኣዋጅ ክለዓል ይደልዩ። ምእንታን ድሌቶም ክሰርሑ። ይኹን እምበር ህዝቢ ኢትዮጵያ እዚ ክኸውን ዝደሊ ኣይመስለንን። ንስኻ ኹን እንታይ

ርዕዮ አለካ እንተደኣ ኢልክሙኒ ግን ሕዚ ለይትን ቀትርን ፅዑቕ ፖለቲካዊ ስራሕ ከስራሕ ኣለዎ። እዚ እናገበርና ከሳብ ጉባኤ እንተንፀንሕ ፅቡቕ ምዃን እብል። እዚ እንትብል ወሳኒኡ ህዝቢ ኢትዮጵያ እዩ። ኣነ ግን ከምቲ ዝበልክዎ ከሳብ እቲ ጉባኤ ዝካየድ እንተዝፀንሕ ደስ ምበለኒ።

ወይን:- ሕገ መንግስቲ ሃገርና ብፍላይ ከዓ ስርዓት ፌደራሊዝም ኣብ ሃገርና ፀዲቐ ኣብ ተግባር ካብ ዝውዕል ንነዘ ልዕሊ 20 ዓመት ኣቐጻሩ ኣሎ። ይኹን እምበር እዚ ሕገ መንግስቲ እንትፀድቕ ዝለዓሉ ዝነበሩ ሕቶታት ሕዚ እውን ብዝተፈላለዩ መንገድታት ይለዓሉ ኣለው። ብፍላይ ከዓ እዚ ስርዓት ነዛ ሃገር ክብትና እዩ ዝብል ናይቲ ትምክሕቲ ኣተሓሳስባ እናቐነሰ ኣብ ክንዲ ዝኸይድ እናተጠናኸረ እንትኸይድ ንዕዘብ ኣለና እሞ ኢህወዴግ ልዕልነት እቲ ወያኔ ዲሞክራሲ ኣተሓሳስባ ኣብ ምርግጋፅ ዝሰርሖ ዘሎ ስራሕ ከመይ ክንገልፅ ንኸእል?

ተጋዳላይ ሰብሓት:- ሓይልታት ትምክሕቲ ነቲ ፌደራል ስርዓት ካብ ቀደሙ ኣይደልይዎን ነይሮም። ብኣንፃሩ ውድባት ብሄር ብሄረሰባት ከዓ ነዚ ስርዓት ሃንቀውታ ነይሮም። ሃንቀውታ ጥራሕ ማለት እዩ። ናይ ትምክሕቲ ሓይልታት እንተደኣ ኣልዒልና ግን ካብ ቀደሙ እውን ተለሚኖም ኣብዮም እዮም። ህወሓት/ ኢህወዴግን ኣብ 1981 ዓ/ም ኣብ ኣቤራ ጉባኤ እንተካይድ ኩሎም ናይ ኢትዮጵያ ውድባት ብፀጋም ይሃልው ብዮማን እኒ ኢህአፓ፣ ኢህአሰ፣ ኢድዩ፣ ምኢሶን ወዘተ ሰራዊትና ፀፀግዑ ኣቐሚጥና ፖሊስ ቆፂርና ብናይ ደገ ሓይሊ እውን እናተሓለውና ናይ ሰግግር መንግስቲ ንመሰርት እንትብል እንተሎ ቁፅሪ ሓደ ዘባጨወ ውድብ እንተነበረ ኢህአፓ እዩ። ሽዑ ኢህአፓ ኣብ ቶሮንቶ ኣኼባ ገይሮም ነይሮም ። እዚ እንትገብሩ ንዓና ኣግሊሎም ንኢድዩ እዮም ዓዲሞሞም። ደሓር ከዓ ንሕና እውን ምስ ደርግ ክንሸማገል ንሮማ ከይድና ነይርና። ደርግ እውን ሽዑ ንሕና ብዛዕባ ኢትዮጵያ ምዝራብና ኣዕርዩ ገሪምዎ። ንስኹም ዶ ብዛዕባ ኢትዮጵያ ትዛረቡ ኢኹም? ኢሉና። እዚ እንትብሉና ንሕና እውን ገሪሙና። ግን ከዓ እቲ ምዝራብና ዘይተርፍ ስለዝኾነ ናብቲ ሸምግልና እንትንኣቱ ቅድሚ እቲ ሸምግልና ምጅማሩ መሸማገሊ ቋንቋና እንታይ ይኹን? ተባሂሉ። ድሕሪ እዚ ደርግ ቋንቋና እንግሊዝኛ ይኹን ኢሉ። ብኣንፃሩ ንሕና ድማ ንናይ ኢትዮጵያ ጉዳይ ብእንግሊዝኛ ኣይንዛረብን፣ ኣምሓርኛ ኢና እንዛረብ ኢልና። ሓቂ ንምዝራብ እንተኾይኑ ነቲ ቋንቋ እንግሊዝኛ እቶም ናታቶም ልኡኻት ካብቶም ናትና ልኡኻት ንታሕቲ እዮም ዝፈልጥዎ። ይኹን እምበር በዚ ኸምዚ ዝበለ ምክንያት ተፈላሊና እቲ ሸምግልና እንተይተኻየደ ተሪፉ።

እዚ ኮይኑ እንተብቐዕ ንሕና ተስፋ ኣይቆረፅናን ኣብ 1983 ዓ/ም እንደገና ኩላትና ነቲ ሰግግር መንግስቲ ንመሰርት ድማ ኢልና። ሰራዊትና ብሓላዊ ይቀመጥ ኢልና። ኣብቲ እዋን ኢትዮጵያ መንግስቲ ዘይብላ ሃገር ተገይራ እያ እትሕሰብ ነይራ። ከም “Failed state” እያ እትቐፀር ነይራ። እዚ ስለዝኾነ ሓይልታት ምዕራብ ኢደም ዘወጣውጥሉ እዋን እዩ ነይሩ። ኢህወዴግ መንግስቲ መስሪቱ ነቲ ሃገር ክመርሕ እዩ

ዝብል እምነት እውን ኣይነበሮምን። ገለ ሃገራት ኣፍሪካ እውን ድሕሪ ሕዚ ኢትዮጵያ እትብሃል ሃገር የላን፤ ስለዚ ቤት ፅሕፈት ሕብረት ኣፍሪካ እውን ካብ ኣዲስአበባ ክነውፅኦ ኢና ኢሎም ዝመናጠልሉ ዝነበረ ወቕቲ እዩ።

ኣብዚ ቀውጢ ኩነታት ኢሰፓ፣ ኢህአፓ፣ ምኢሶን ወዘተ ኢትዮጵያ ትሃሉ ዶ ኣይትሃሉ ኣብ ዝበሃለሉ እዋን ናብቲ ኣህወዴግ ዝፀወዖ ናይ ሓባር ምስረታ ስግግር መንግስቲ ኣይንኣቱን እዮም ኢሎም። ንኣይ ኣብ ኢትዮጵያ ዝገርም ታሪኽ (the most historic) ኢትዮጵያ ገና ንኸትህሉ ፃዕሪ ኣብ ዝግበረሉ እዋን ትውልደም እዩ ኢትዮጵያ እምበር ናይ ኢትዮጵያ ኣረኣኢያ እንተዝህልዎም ኣይንኣቱን ኣይምበሉን ነይሮም። እዙይ ኣዐርዩ ታሪኻዊ ነይሩ። እዚአም እንታይ ይባሃሉ? ኢትዮጵያ ትህሉ ድያ ኣይትህሉን? ኣብ ዝበሃለሉ እዋን ኢትዮጵያ ኣይትሃሉ እዮም መሪዖም። ስለዚ እቶም ትምክሕተኛታት ነቲ ስርዓት ኣይድግፋን ነይሮም፤ ይቃወሙ ነይሮም ጥራሕ እንተይኮነስ ኢትዮጵያ እትብሃል ሃገር ክትጠፍእ እውን ዓብዩ ድሌት እዩ ነይሮም።

ኢድዩ ሕዚ ኣብ ልዕሊ ህወሓት ፀብፀሖ ጉድኣት ዝፍለጥ እዩ። ይኹን እምበር ንኢድዩ ፃውዒት ገይርናሎም ኢና። ኣትዮም እውን ተቐቢልናዮም። ሸው ሰይጣን ይኹን መልካኽ ዝኾነ ብሽም ህዝቢ ዝተወደበ ሓይሊ ይእቶ ኢና ኢልና። ካልእ ይትረፍ እስላማዊ ግንባር ንኣርካት ኦሮሞ (Islamic front for the libaration of oromia) ዝብል ነይሩ። ንሱ እውን ይምፃእ እዩ ተባሂሉ። እዚ ኩሉ እንተገበርና እውን ግን ኣይኮነን። እዚ ዝብል ዘለኹ ነቲ ፌዴራል ስርዓት ብቻል ዘይኮነስ ብተግባር እውን ዘይደልይዎ ምንባርም ክግለፅ ስለዝደለኹ እዩ። ኣብዚ ከይዲ እዙይ እቲ ፌዴራል ስርዓት ኣብቲ ሕገ መንግስቲ ዝተሓንፀፀ ማለተይ እዩ፤ ኣብ ማዕርካት ዝተመስረተ ሓድነት ብሄራት ከምዝህሉ እዩ ዘቐምጥ። ኣብ ልዕሊ እዚ ድማ ኣብ ከይዲ ሓደ ኢኮኖሚያውን ፖለቲካውን ማሕበረሰብ ከምዝፍጠር እዩ ዝገልፅ። ስለዚ እቲ ሕገ መንግስቲ ካልኣት ዓድታት እውን ከም ኣብነት ወሲዶም ክጥቀምሉ ዝደልዩ ሕገ መንግስቲ እዩ። ንኣብነት ዓራቕ ሓሲቦም ነይሮም፤ ፀገም ኣጋጢምዎም እምበር። የመንን ካልኣት ብዙሓት ናይ ኣፍሪካ ሃገራት እውን ተመሳሳሊ ድሌት ነይሮም። ዝወሰድዎ ዓድታት እውን ኣለዉ። ኣብ ልዕሊ እዚ እቲ ፌዴራል ስርዓት ከከም ኩነታቱ ኣብ ከይዲ እናተመሓየሸ ከምዝኸይድ እውን የቐምጥ እዩ። ብድምር ግን እቲ ሕገ መንግስቲ ብኣንፃር ረብሓ ህዝብን ሃገርን እንተተራእዩ ዝወፀ ዮብሉን።

እዚ ኮይኑ ኣብ ኣፈፃፀም ነቲ ሕገ መንግስቲ ዝፃብኡ ተግባራት ግን ኣለዉ። እዚ ብምጻኑ እውን ግድን እዚ እዩ ፈጢርዎም እኳ እንተዘይተብሃለ ኣብዚ ሃገር ናይቲ ስርዓት ሓደጋ ትምክሕቲ ጥራሕ ዝነበረ ሕዚ ፀቢብነት እውን ተወሲኸዎ ኣሎ። ስለዚ ሕዚ ከምቲ ኩላትና እንገራዎ ዘለና እቲ ሕገ መንግስቲ እውን ኣብ

ፈተና ወዲቹ ንጌላ ኣለና። ይኹን እምበር ዕጥቂ ስለዘለና /እቲ ክልስ ሓሰባዊ ዕጥቂ ማለታይ እየ/ እቲ ሕገ መንግስቲ ባዕሉ፣ እቲ ወያኔ ዲሞክራሲያውነት ኣሎ። ስለዚ ነዚ ቀልጢፍካ ተግጢቕካ ምድሓን ይካኣል እዩ።

ካብዚ ተበጊስና እንተገለጸና እቶም መሰረታዊ ዕጥቂታት ስለዘለውና ካብቲ ገጢሙና ዘሎ ሓዲጋ ክንወፅእ ንክእል ኢና። ኣብ 1983 ዓ/ም እኮ እቶም ሕዚ ዝወነንናዮም ዕጥቂታት ኣይነበሩናን። ስለዚ ሕዚ ኣዕርዩ ዝበለፀ ዕጥቂ ስለዘለና ካብቲ ሓዲጋ ዘይንወፀሉ ምክንያት የለን ክብል ደልየ እዩ። ነቶም ዕጥቂታት ምስጣም እዩ ዘድሊ ሕዚ። እቶም ዕጥቂታት ህዝቢ ዝተረብሐሎም ዕጥቂታት ስለዝኾኑ ድማ እዚ ነቲ ሕገ መንግስቲ ኮነ ነቲ ዙርያ መለሽ ጉዕዞና ዓብይ ዕድል እዩ። ፀቢብነት ናይ ዝተወሰነ ምሁር ኣተሓሳስባ እዩ። ትምክሕቲ እውን ከምኡ። ስለዚ ንዚኣቶም ንምስዓር ነቶም ዕጥቂታት ብዝገባእ ዓጢቕና ነቲ ህዝቢ እውን ብዝገባእ ኣንቂሕናን ወዲብናን ምኻድ ከድሊ እዩ።

ወይን:- ኣብ መንግስቲ ሻዕብያ ከም ሃገር እናተኸተልናዮ ዝመጻእና ፖሊሲ ወጻኢ እቲ ዝድለ ውፅኢት ከምዘይአምፀእ ናይ ብዙሓት ሰባት ርኢቶ ይኸውን ኣሎ። ብፍላይ ከዓ እቲ ኣብ ኤርትራ ዘሎ ኩነታት ምስቲ ኣብ ከባቢታት ቀይሕ ባሕሪ ምስ ዝተፈላለዩ ሃገራት ይሰርሖ ኣሎ ዝበሃል ስራሕ ተሓሳሲሩ እውን ቀጻሊ ዕዳ ህዝቢ ትግራይ እዩ ይባሃል እዩ እሞ ኣብዚ ዘለካ ርኢቶ እንታይ እዩ?

ተጋዳላይ ሰብሓት:- ኣነ፣ ኣብ ጉዳይ ኤርትራ እቲ ክሳብ ሕዚ ዝነበረ ፖሊሲ ጉድለት ነይርዎ ዝብል እምነት የብለይን። ምናልባት ሕዚ ክስተኻኸል ኣለዎ ዝበሃል ነገር እንተሃልዩ ድማ እቲ ውሳኔ ናይ ዝለዓለ ኣካል እዩ ዝኸውን። ምናልባት ኣብቲ ክሳብ ሕዚ ዝነበረ ፖሊሲ ኣብ ኣፈፃፀምኡ ግን ድክመት ዶ ይነበር ይኸውን ዝብል ሕቶ ኣለኒ። ማለት ፈተውቲ ክልቲኡ ህዝቢ ኣብ ምልዕዳል፣ ኣብ ምስላፍ ውስናት ጉድለታት ይህልው ዶ ይኾኑ እብል። ምስ እዚ ተተሓሕዞ በቲ ኣብ መንገዱ ኤርትራን ኢትዮጵያን ዘሎ ኣይሰላም ኣይኮናት ኩነታት ዘሎ ጥቕዓት እንተርኢና ክልቲኡ ህዝቢ እዩ ዝጥቃዕ ዘሎ። እዚ ደኣ ይኹን እምበር እቲ ቀንዲ ጥቕዓት ግን ኣብ ህዝቢ ኤርትራ እዩ ዘሎ። ፍሉጥ እዩ ምስ ኤርትራ ሰላም እንትንኸውን ንሕና እውን ከም ህዝብን ሃገርን እንረኽቦ ጥቕሚ ኣሎ። እዚ ብዘይምጃኑ ዝገደለና ነገር ከምዘሎ ፍሉጥ እዩ። ግን እዚ ምስቲ ህዝቢ ኤርትራ በዚ ኩነታት ዝገድኡ ዘሎ ጉድኣትን ኣብ ኤርትራ ዘሎ ኣጠቓላሊ ሓዲጋን እንተወዳዲርናዮ ግን እቲ ናይ ኤርትራ ኣዕርዩ ዝገደደ እዩ። ንርኢ ኣለና ህዝቢ ኤርትራ ናብ ስደት እዩ ዝኸይድ ዘሎ። እቲ ኣብ ውሽጢ ሃገር ዘሎ እውን ብትንትን ዝበለ እዩ። ኣብ ኤርትራ ናይ መንግስቲ ምውዳቕ /Failed state/ ሓዲጋ እዩ ኣንፀላሊዩ ዘሎ። እቲ ሕዚ ኣብ ህዝቢ ኤርትራ ዘሎ ኩነታት ነዚ እዩ ዘርኢ። ኣብ ኤርትራ ዘለው ዓፋር ይኹኑ ኩናማ፣ ሳሆ፣ ትግረ ዋላ እውን እቶም ትግርኛ ተዛረብቲ ዝተባታተኑ እዮም። ነዚ ዝርዳእ መንግስቲ ድማ የለን ኣብ ኤርትራ። ስለዚ እቲ ኣብ ኤርትራ ዘሎ

ድኸመት ናይቲ ስርዓትን እቲ ዝፈልጎ ዘሎ ነገ-ዳን /ማሕማሕ ዝብል ዘሎ ነገ-ዳን/ እንተርኢናዮ ኣብ ኤርትራ ውድቀት መንግስቲ ኣይጋጥምን ኢልካ ክትዛረብ ኣየኸእልን። ኣብዚ ኩነታት ኣባና ክበፀሕ ዝኸእል ሓዲጋ ካብቲ ሕዚ ዝኒህ ሓዲጋ ዝዓበየ እዩ ዝኸውን። ስለዚ እቲ ሓዲጋ እቲ ናይ ሕዚ ዘይኮነስ እቲ ዝኸፍኦ ሓዲጋ ንቕድሚት እዩ ዘሎ። ህዝቢ ኤርትራ ይብተን ኣሎ። ስለዚ ኣብ ውሽጢ እቲ ፖሊሲና ኮይና እዚ ከይኸውን ነቲ ህዝቢ ምልዕዳል ዶ ምትኸኣለ ነይሩ ዝበልኩ እውን ነዚ እዩ። ኣብቲ ብደገ ምስ ማሕበረሰብ ዓለም እናተረዳዳእና እናፈጠርናዮ ዝመገእና ፅዕንቶ እውን ካብቲ ዝሰራሕናዮ ንላዕሊ ምኸድና ዶ ነይርና እብል።

እንተዘይኮይኑ እቲ ኣብ ኣስመራ ዘሎ መንግስቲ ካብ ዕግርግር ወጻኢ ክነብር ኣይኸእልን። ሓዲ እዋን ሓሰን ጉሌ ናይ ጁብቲ ፕረዚዳንት/ “ኢሳይያስ ብመሰረቱ ካብ ዕግርግር ወጻኢ ክነብር ኣይኸእልን። ህይወቱ እውን ዕግርግር እዩ” ኢልዎ ነይሩ ። ትኸክል እዩ እቲ መንግስቲ ህውከት እንተሃድን መሬት መሸይዎ። ናብ ዕግርግር ይኣቱ እሞ በዝን በትን መተዓረቕቲ ይመፅሉ። ስለዚ እቲ መንግስቲ ብተፈጥርኡ ብዘይህውከት ክነብር ኣይኸእልን። ናብ ደቡብ ሱዳን፣ ናብ ሱማልያ /ኣልሸባብ/ ናብ ቀረባና ምኸድ እሞ ንግደፎ ናብ ስሪላንካ እኮ ከይዶም ነይሮም ሻዕብያ፣ ህውከት ክእልኹ። ኣብዚ ቀረባ እዋናት ድማ ሻዕብያ ምስ ኢራን /ሁቲ/ ዓሪኹ ምንባሩ ዝፍለጥ እዩ። ሕዚ ድማ ንኢራን ሓዲጉ ናብ ሱዳን ዓረብ /ሺዓ/ ከይዱ ኣሎ። እዙይ ዘሪኣና ክትግምቶ ዘይትኸእል ዝሓመመ ጉጅለ ምዃኑ እዩ ናይ ኤርትራ መንግስቲ። ፅባሕ ብዝኾነ ኣጋጣሚ ዝበለፀ ዕግርግር እንተተፈጠሩ ናብቲ ዝበለፀ ክኸይድ እዩ። ከምዚ እናገበረ ገንዘብ ከምዝረክብ ድማ ይፍለጥ እዩ። ግን ገንዘብ ዓዲ ኣይሰርሕን፤ ሰላም እውን ኣየምፅእን።

መንግስቲ ሻዕብያ ገንዘብ ዝረኸብሉ ወይ ሸሙ ዝፅወዐላ ኣጋጣሚ እንተረኺቡ ግና ናብ ዝኾነ እዩ ዝኸይድ። ብዝኾነ መንግስቲ ሻዕብያ ገዛ ዕዮ ዘይብሉ መንግስቲ እዩ። ጉዳይ ኤርትራ ጉዳዩ ኣይኮነን። ሸሙ ጥራሕ ትፀዋዕ። ስለዝኾነ እውን ሕዚ ምስቶም ንዓና ዝጻልኡ ጥልዕ ጉምቡስ ምባሉ ዝነበረን ዘሎን እዩ።

ኣብቲ ዓዲ ዘሎ ኩነታት እንተሪኢና ድማ መንግስቲ ሻዕብያ ኣብ ኤርትራ ንሱ ዝበላ ዝሰምዕ ህዝብን መሪሕነትን እዩ ፈጠሩ ዘሎ። ዝኣዘዙ ዝሰርሕ መሪሕነት ወይ ከዓ በዩ ኣንፈቱ ዝኸድዕ፣ በዚ ኣቢሉ ነፃ ዝወፅእ መሪሕነትን ህዝብን እዩ ዘለዎ። ንሕና ካብዚ ይምሓረና ኢና እንብል። ዝኣዘዝናዮ ዝሰርሕ ህዝቢ ኣይንፈጥርን። ንሕና እቲ ህዝቢ ዝበለና ክንሰምዕ፣ ህዝቢ ሕማቕ ስለዘይደሊ ዝበለና ክንሰምዕ ጥራሕ እውን ዘይኮነስ ዝበለና ክንገብር ኣለና። ሻዕብያ ግን እዚ እንትገብር ፈለማ መን ከማኻ እናበለ እዩ ኣዐሽይዎ። እዚ ትምክሕቲ እዚ ዓብይ ሓዲጋ እዩ። ንሕና እውን ካብዚ ክንምሃር ኣለና። ብዝኾነ ከምዚ

እናበለ ሕዚ ኣብ ኤርትራ ቅርጺ ዘለዎ መንግስቲ ናብ ዘይብሉ ብርኪ በጺሑ ኣሎ። ኣብ ኤርትራ መንግስቲ ዘይኮነስ ሓደ ሰብ እዩ ዘሎ። ዝኾነ ኮይኑ ግን እዚ ኩነታት ተደሚሩ ንክልቲኡ ህዝቢ ከቢድ ሓደጋ እዩ ።

ስለዚ ሕዚ ናይ ፖሊሲ ለውጢ እንተሃልዩ መንግስቲ ዝሓሰበሉ ጉዳይ ክኸውን ይኸእል እዩ። እዚ ኮይኑ እቲ ኣብ ኤርትራ ዘሎ ኩነታት ግን ብመሰረቱ ንኢትዮጵያ ስርሓ ክይትሰርሕ ዝገብር ግን ኣይኮነን። ኣሉታዊ ፅልዎ ኣለዎ፤ ግን ከዓ ባዕልና እንተዘይሓረግና ካብ ዕዮ ገዛና ከትርፈና ዝኸእል ግን ኣይኮነን። ክሳብ ሕዚ እውን ይቅርታ ህዝቢ ትግራይ ክቐየም ይኸእል ይኸውን ብቲ ዝኒህ ኩነታት መሰረታዊ ዝኾነ ጉድኣት በጺሑና እዩ ኣይብልን።

እዚ ምስ በልኩ ህዝቢ ትግራይ ልክዕ ከምቲ ኣብ ኢትዮጵያ ትምክሕተኛ ዝበሃል፣ ፀቢብ ዝበሃል ህዝቢ የለን ኢሉ ዘይቐየም ንህዝቢ ኤርትራ እውን ክቐየም የብሉን። ስለዚ ከዓ ህዝቢ ምስ ህዝቢ ዘሎ ርክባት ክጠናኸር ኣለዎ። መንግስቲ ኢትዮጵያ ካብ ኤርትራ ንዝመፁ ሰደተኛታት ዘለዎ ፖሊሲን ኣተሓሕዛን ዝምስገን እዩ። እዚ ኣዕርዮ ናበቲ ህዝቢ ክወርድ ኣለዎ።

ወይን:- ክሳብ ሕዚ ዘይገለፀኩ ክሓልፍ እትደልዮ መልእኽቲ እንተሃልዩ:-

ተጋዳላይ ስብሐት:- ብቐንዱ ክገልጾም ካብ ዝደሊ ጉዳያት ሓደ ኣብቶም ዝሃብክዎም ሓሳባት ዝኾነ ሰብ ዝመሰሎ ርኢቶ ክህብ ይኸእል እዩ። እቶም ዝገለፀክዎም ድኸመታት ቅድም ኢልና ኣብቲ ኣመራርሓ ንዝነበርና ነፃ ዘውፅእ ነቲ ሕዚ ዘሎ ኣመራርሓ ድማ ዝወቅስ ገይርካ ምርዳእ ኣየድልን። እቲ ድኸመት ናይ ኩላትና ድኸመት እዩ። ምክንያቱ ናይ 15 ዓመት ድኸመት ኢና እንግምግም ዘለና። ካሊእ እቲ ዝተቐለሰ ህዝቢ፣ ህዝቢ ትግራይ፣ ህዝቢ ኢትዮጵያ እውን ኣይተቐለሰን ኣይብልን ነቲ ዘለዎ ዝወደቐ ናብራ ብዝገባእ ምግንዛብ ከድልዮ እዩ። ኣብ ዝወደቐ ናብራ ኢና እነይና፤ ከም ትግራይ ይኹን ዋላ ከም ኢትዮጵያ። ስለዚ ከምዚ ኢልና ኣይንነብርን፤ ካልኣት ናይ ዓለም ህዝብታት ከም እኒ ጃፓን፣ ጀርመን ዝበፀሕዎ ክንበፀሕ ኢና ክብል ኣለዎ። ካብ ዝወደቐና ኣይተሳእናን ገና ኢና፤ ብዝበለፀ ፅኑዕ እምነት ክሕዝ ኣለዎ። እዚ እንተሃልዩ ዝፍጠር ሓይሊ ብቐሊሉ ዝርእ ኣይኮነን። ከምዚ ዝበለ ሓይሊ እንተተፈጠሩ ንሎምን ንፅባሕን ዝኸውን ሓይሊ እዩ። ኣብዛ ሕዚ እዋን ኮይና እንትርእ ግን ኣይኮነን ንፅባሕ ዝኸውንስ ንሎሚ ዝኸውን ሓይሊ እውን የብልናን። ሓደ ኣመራርሓ ከዓ ንፅባሕ ዝኸውን ሓይሊ እውን እዩ ክፈጥር ዘለዎ። ስለዚ እዚ ክኸውን እንተኾይኑ ዝነቐሐ ዝተወደበ ኣመራርሓ ክፍጠር ኣለዎ። እቲ ዝነቐሐን ዝተወደበን ኣመራርሓ እዩ ዝነቐሐን ዝተወደበን ህዝቢ ዝፈጥር። እዚ ክኸውን ዝገባእ ድማ ኣብቲ ላዕለዎይ መሪሕነት እዩ። ዓርሞሽሽ ኣመራርሓ እንተተፈጠሩ ኣብ ትግራይ ዝተደጎለ ዓቕሚ ዘለዎ፣ ክውደብ ዝኸእል፣ ተወዲቡ እውን ተኣምር ክፈጥር ዝኸእል ዝተደጎለ ፀጋ ኣሎ። ነዚ ክንፈጥር ክንክእል ኣለና።

ካብዚ ወፃኢ እዚ ጉዳይ ነቲ ውድብ ዝምልከት እዩ ክኸውን። ኣብ ምግምጋም ዘሎ ፀገም ብዝገባእ ክርእ ዘለዎ እዩ። እንትንግምግም መጀመርያ ውዳቢታት፣ ዓቕምታት እዩ ክግምገም ዘለዎ። ተቐዳዲምና ሰብ ክንግምግም የብልናን። ህወሓት ጉባኤታቱ ምግምጋም፣ ማእኸላይ ኮሚቴኡ ምግምጋም፣ ፖሊት ቢሮ ምግምጋም፣ ካልኣት ኩሎም ውዳቢታትን ትካላትን ምግምጋም የድልዮ። እዚ እንትንግምግም ቀንዲ መርአይና እቲ ትካል ወይ ውዳቢ ሰብ ዶ የፍሪ ኣሎ ወይስ ኣየፍርን ብዝብል ክኸውን ኣለዎ። እዚ ምስ ገበርና ነቲ ሰብ እውን ክንግምግም ንክእል። ኣብዚ ኮይና እገለ ፅቡቕ ሰሪሑ፣ እገለ ወዲቐ ክንብል ንክእል። ኣነ እቲ ውዳቢን እቲ ትካልን ብዝገባእ እንተገምጊናዮ ሰብ ምግምጋም እንተቐረየ እውን ብዙሕ ዝጎድእ ኣይኮነን። ውዳቢን ትካልን እንተይገምገምካ ሰብ ምግምጋም ግን ዓብዩ ክሳራ እዩ። ክሳብ ሕዚ ኣብ ገምጋማትና እናተዓዘብኩዎ ዝመፅእ ዘለኹ ግን ብሰብ ጀሚርካ ብሰብ ምውዳእ እዩ። ኣነ ፖሊት ቢሮ እንተኾይነ ነቲ ፖሊት ቢሮ ከም ውዳቢ ምስተገምገመ እየ ክግምገም ዝግበኣኒ። ስለዚ ኣካል እንተይገምገምካ ናብ ውልቀ ሳባት እናዘለልካ ክስቶ ከምዚ እዩ፤ ክስቶ ከምዚ እዩ ምባል መንገዲ ዕንወት እዩ።

ምስ እዚ ተደራሲ ክርእ ዘለዎ ኣብ ገምጋማት በለፀኛታት ኣለዉ። ሰቕ ኢሉ ፀኒሑ፣ ሰብ ሓሳብ እንትህብ ምስረኣየ ርኢቶ ዝህብ። ጎይትኡ እንተተዛሪቡ ዝድግፍ፣ ጎይቶኡ እንተተቐደሙ ዝቃወም እንተይሰምዑ፣ እንተይረኣየ ዝድግፍ፣ እንተይሰምዑ እንተይረኣየ ዝቃወም፣ ሓሳብን ሰብን ዘይፈሊ በለፀኛ ኣሎ። ኣብዚ እቲ ለኣኺ ድዩ ሓደገኛ ወይስ እቲ ተልኣኺ እንተኢልና ክልቲኦም ሕማቓት እንድዮም ንዓይ ግን እቲ ዝኸፍኦ ሕማቕ እቲ ተልኣኺ እዩ። ስለዚ ነዞም ከምዚኦም ዝበሉ እንተይሰምዑን እንተይረኣየን ክድግፉ ወይ ክቃወሙ ወሲኖም ዝኣተዉ ኣብ ኩሉ ብርክታት ዘለዉ /ካብ ፖሊት ጀሚሮም ክሳብ ዝነኣሱ ውዳቢታት/ ካብ ሻዕብያ ወይ ካልእ ፀላኢ ሓይሊ ክንፅውዕ ቀንዲ ፀላእትና እዚኦም እዮም። ናይ ውሽጢ ፀላኢ እዩ ሓደገኛ።

ኣብ ሓደ ጉባኤ ድሕሪ መስዋእቲ መለስ ኣብ ዝተኸየደ መበል 11 ጉባኤ ኣባይ ወልዱ እንተመርሖ ሓደ ብጣዕሚ ዘሕጉስ፣ ንዓይ ዘሕጎስኒ ኣብ ውድብና ምጥቕቓንን ምጥቕቓዕን ኣሎ ኢሉ ስለስተ ሻዕ ተዛሪቡ። እቲ ጉባኤ ግን እዚ ኣባይ እዩ ዝርእ ኢሉ ኮሚቴ ኣጣይኹ ክርኢ ኣይክኣለን። እቲ ኣባይ ዝበሎ ትኸክል እዩ። ከምኡ የለን ኣይኮንኩን ዝብል ዘለኹ። ግን ከምኡ ጥራሕ ተባሂሉ ተሪፉ። ካብዚ ዝኸፍኦ ሓጥያት ስለዘየለ ክፃረ ነይርዎ።

ካብዚ ብተወሳኺ ምስዚ ወሲኽና ክንሪኦ ዝግበኣና ዕግበት ዝምልከት እዩ። ዕግበት ኣዐርዮ ሓደገኛ እዩ። ዕግበት እናፀወዓ ዝወደቓ ውድባት ብዙሓት ክፅውዕ ይኸእል እዩ። ሓደ ውድብ ክወድቕ እንተድኣ ኮይኑ ዕግበት እዩ ዘንፀባርቕ። ከምዚ ሰራሕና፣ ከምዚ ገበርና ይብል። ነቲ ክሰርሖ ዝግበኣስ ሰሪሖ ኢሉ

ይጀሃር። ሓምሳ ክንሰርሕ መደብ እንተሒዝና ነተን ሓምሳ ብምፍፃምና እንታይ ዘዛርብ ኣለዎ። ካብቶም ዝሰራሕናዮም ክንመሃረሎም ዝግበአና ፅቡቓት ወይ ሕማቓት ነገራት እንተሃልዮም ምዝራብ ይከኣል። ብሕልፊ ከዓ ነቲ ዝሓዘናዮ ዘይንሰርሕ ስለዘለና ኣይሰራሕናዮን ኢልና ኢና ክንዛረብ ዝግበአና። ምእንታ ክንሰርሕ። ቻይናውያን ስርሖም ወዲኦም እንትግምግሙ፣ ነቲ ዝሓዘዎ ትልሞም ብኣግባቡ ወዲኦም ማለት እዩ ካብዚ ዝበለፀ ምሰራሕና፣ ካብዚ ዝበዝሐ ምሰራሕና እዮም ዝብሉ። ካብዚ ዝበለፀ፣ ካብዚ ዝበዝሐ ዘይሰራሕናሉ ምክንያት እዚ፣ እዚ እዩ ኢሎም እዮም ምክንያት ዘቐምጡ። ኩሉ ግዜ ስርሖም እንትግምግሙ ዝበዝሐን ዝበለፀን /more & Better/ ኢሎም እዮም ዝለዓሉ። ከምኡ እናበሉ እዮም ገምጋማቶም ዝዓፀዉ ቻይናውያን። ከምኡ ስለዝብሉ እውን ሕዚ ቻይና ዘላቶ ብርኪ ዝፍለጥ እዩ። ግን ከዓ ቻይናውያን ሕዚ እውን እንተኾነ ንሃገሮም ዘይማዕበለት ሃገር ኢሎም እዮም ዝፀውዕዎ። ጃፓናውያን እውን ድቃስ የብለሙን፤ ከይብለፁ። ዕግቡቶም እንትፅብፅቡ ኣይንርእን። ንሕና ግን እዚ ኣይለመድናዮን። ንእሽተይ ሰራሕና ዝለዓለ ሰራሕ፣ ዘሕጉስ፣ ዝተሳኸዐ፣ ተጠናኺሩ ክቐፅል ዝግበአ ንብል። እዚ ፀገም እዩ።

ፀላእትና ጌጋታትና የጋንኑ እዮም። ኣነ ኣይፀልኦን፤ መጠንቐቓታ እዩ። መበገሲኡ ዋላ ካለእ ይኹን ይፍለጥ እዩ ዕንወት ምምናይ እዩ፤ ዘልዕልዎም ጌጋታት ግን ምቕባል ኣድላዪ እዩ። እዚ ሓሳብ ካብ ፀላኢ እዩ መፂኡ ኢልካ ዝድርበ ሓሳብ የለን። ምስ እዚ ተኣሳሲሩ ድኽመታትና፣ ግድፈታትና ንፀላኢ ቐዲምና ንህዝቢ ባዕልና ንዛረቡ። ፈታዊ ዝመስል ከዓ ኣብ ውሽጢ ኮይኑ ዓወት የጋንን። እቶም ፀላእቲ ጌጋታት የጋንኑ። እዚአም ክልቲአም ንዓይ ፀላእቲ እዮም።

ኣብ መወዳእታ ከምቲ ቅድም ክብል ዝበልከዎ ኣብ ትሕቲ ኢህወደግ ዘለዎ ውድባት እንተይተሰኻኸፋ ብትረት ሓደ ኮይነን ዝግምግማሉ መሰርሕ ኢህወደግ ቀልጢፉ ክፍጥር ኣለዎ። ሓደ ስለዝኾና ምንም ዘስኻኸፍ ነገር የብልናን። ምክንያቱ እዚ ህዝቢ ካብ ኢህወደግ ወፃኢ ካልእ ተስፋ ስለዘይብሉ ፀላኢ ከይሕጎስ፣ ፈታዊ ከይሓዝን ብቐፅበት ሓደ ኣካል ኮይኑ ክኸይድ ኣለዎ። ውዳብታትና ነጠናኸር። ውድብ ሓይሊ እዩ ንብል እዎ፣ ነቲ ውድብ ሓይሊ እዩ ዝበልናዮ ከዓ ኔትዎርክ ፈጠርና ነዳኸም። እዚ ብዝግባእ ክርእ ኣለዎ። ብድምር በዚ ሕዚ ተሃድሶ ናብ እትብሃል ቃል ናብ ዘይንሰምዑሉ ብርኪ ክንሰጋገር ኣለና። ተሃድሶ ተኣጃጂልካ ናይ ምፅናሕ፣ ናይ ሕመቕ ውፅኢት እዩ። ወልፊ ኮይኑ። ቀፃልነት ዘለዎ ምምሕያሽ ንግበር፣ ለውጢ ዘድልዮ እንተሃልዮ እውን እናለወጥካ ምኻድ እዩ ዘድሊ።

ወይን፣ ብሽም ምስንዳእ ቤት ፅሕፈት ጋዜጣ ወይን ነመስግን።

ተጋዳላይ ስብሓት፣ ኣነ እውን የመስግን።